

A RAT THANNAK THAWNGTHA



SEPTEMBER
OCTOBER

HERALD *OF HIS* COMING

Retheimi le thilritmi vialte hna ka sinah ra u law, dinhnak kha kan pek hna lai. (Mathai 11:28)

Zeizong Vialte Caah Khrih A Tlamtlinnak

(The All-Sufficiency Of Christ)

By F. B. Meyer

Zultu hna lakah Jesuh nih a dawtmi zultu cu Jesuh kehramah mi thi bang ai ngal ko lioah, thih tiangin zumh awktlak si awkah Smyrna khua Khrihfabu nih cun thazaang peknak a rak herh lio ah ; Pathian kha tihal bantuk in a halmi nunnak nih cun tinung hmuh awk ding caah thla a cam lio ah, Nunnak Thingkung phaknak ding caah khuapi kutka cu hon a si tikah, “*Keimah cu Alpha le Omega, hramthawknak le donghnak, ahmasa le a hnunung ka si,*”(Biathlam 22:13) a sungloi ukmi bia hi Jesuh nih a chim.

Kan mah cio hna hi Jesuh Khrih he a thami pumpak pehtlainnak kan ngei hna maw, ngei lo timi hi atu lio caan caah a biapi tukmi biahalnak a si. Jesuh kong cu kan theih, ca in kan rel, a kong zong kan ceih, a sinain zeitluk tha in dah kan hngalh? Philip sinah a chim bantu in kan sinah , *“Nan sinah hi can renguang ka um cang nain nang nih cun na ka hngal rih lo,”* (Jn.14:9) a ti bantu in kan ti ve soal lai maw? Cu long si loin, *“Cu lawng cu an si lo, a dang vialte zong kha sungh cikcek ah ka rel hna, cu thil hna nakin a sung deuh tukmi ka Bawipa Khrih Jesuh hngalhnak ruangah cun sungh cikcek ah ka rel hna. Khrih cu ka co khawh naknga le amah he cun kan i pehtlaih khawh naknga,”* (Phil. 3:8-10), tiah Paul nih a ti.

Kan Herhmi Tlamtinternak

Hi vawlei cung nunnak ah a rianrannak in kan herh tukmi nih kan herhtuk lio caan ah hin Jesuh Khrih hi kan hngal taktak maw, hngal taktak lo, timi biahalnak hi kan hal khawh men. Cu long si loin, Amah velngeihnak kha tam chinchin in kan hmuh khawhnak ding caah bomtu ngei lo dirhmun le sungh le zatlaknak fakpi hna hi Pathian nih a kan tonter tawn. Cu bantu in temtuarnak fakpi kan ton tik longah Jesuh nih kan timh piakmi le a kan tuah piakmi kha kan hngalh khawh tawn.

Jerusalem cu *“Tiva ngan pipi le tiva kau pipi”* (Isaiah 33:21) si awkah Pathian nih a rak timhlahmhi a si kha Isaiah le Hezekiah nih cun an rak hmuh chuahmi a si i, nain chimh dih awk le hrawh dih awkah Sennacherib nih hriamnam phun tling he a rak fuh. A si nain a kilvengtu le a kilhkamhtu tiva a rak um, cu nih Pathian khua lipi cu hngamnak a rak pek. Tiva cu a taktak in a rak ummi a si lo, a si nain Amah thengte

cu Tiva nganpi cu a rak si. Amah thengte cu an herhmi vialte tlamtlintertu a rak si.

Ezra le Judahmi an saltannak in an rak kir tikah Ahava tiva kamah Ezra a rak dir tik lawngah, mifir le damiah hna an rak umnak these rawn kal dingmi tih a nunnak kong kha a hngalh. A sinain zapi thlacamnak kha Pathian nih a leh hna i, Pathian nih nan hmai ah ka kal lai, tiah bia a kamh hna, cu tikah an ca ah cun congту ngan bik le tha bik a rak si. Jehovah Pathian thengte cu an herhmi caah a tlam a tling bikmi a rak si. Hi bantuk in ralkap bu nganpi in Pathian nih a kan cong h lai, timi kha a ruah awk hmanh an rak hngalh lo kho men.

Zawtnak fakpi nih an tapa Lazaruh kha a phak I, thlan ah phum a rak si lai le an Bawipa sunparnak ding caah thihnak in a tho than lai i, a nung than lai, timi kha Bethany ah a ummi a far le hna nih cun an rak hngalh lo kho men ko. Cu tlukin ngaihchiatnak fakpi an ton lio ah thihnak in thawhter i, nun thannak ding caah Bawipa Jesuh cu an caah a tlam a tling bikmi a rak si. Ngaihchiatnak fakpi an rak ton lio ah an i ruah lo tuk in bomhchanhna an rak hmuhmi cu an caah lawmhnak a sinak kha caan ze i maw zat a rak liam hnu longah an hngalh ve.

Cu bantuk in a takpum ah hlingchunhna kha rak um hlah sehlaw Jesuh nih a pawngte ah a rak umpi nak kha mithiang Paul zong nih a rak hngalh lo kho men ve ko. Kha bantuk in temtuarnak fakpi kha a rak ton caah ka vel cu na caah a za ko, timi sullam zong kha a rak hngalh hnga lo. A temtuarnak nih a tha deuhmi Pathian sinin bomhchanhna a rak hmuh i, cun vision thar zong kha a rak hmuh. Temtuarnak kha a cohlan khawh tikah Khrih thawnnak hmual kha ai

phuang i, amah thazaang dernak kha a van i hngalh tikah Pathian Fapa sinin a rami thazaang cu tlingte in a rak lang.

Umhar Lilen Lion Caan Hna Ah

Jesuh kha a mi hna sinah fiang chinchin in ai phuan khawhnak cu lungli len lio caan khi a rak si tawn. A dawt tukmi lamkaltu cu amah long Patmos tikulh ah a rak um, a sinain cu lio caan cu *Thlarau in a rak khah lio a si i*, Thlarau nih cun Bawipa Jesuh kong kha fiang chinchin in a hngalhter. Cu lio caan ah cun minung thi le sa nih a celh khawh lo tiangin Bawipa Jesuh he a tha tukmi hawikomhnak an rak ngei, “..... *a ker hram ah cun mithi bantuk bak in ka rak tlu ko,*” (Biathlam 1:17) a rak ti. Cu tikah Jesuh Khrih nih a cungah a kut a van chiah i, a van thawh, a caah zungzal nunnak a rak si nak kha fiang chinchin in a hngalh ter. Cu langhnak (vision) cu hmuh khawhnak ding caah hlanlio mi hna zong these ramcar hna an rak phan i, hi ti hin an ti. Cu bantuk in lungleng tuk in rili kam i kan i chawh tikah, a si lo ah tlang cung kan kai tikah, a si lo ah kan mah long kan inn khan chung i kan thut tikah, vawlei mi hna sinah i langh loin kan sinah cun a van i lang i, a van i phuang tawn. A si nain vawlei sunparnak hna kha na mitthlam le na thinlung chungah um loin, na takpum ah kaimi these hna kha na thianh i, na thlak dih hna a herh. Thinlung takte in hmuh khawh lomi sin lei ah cun nai mer i, phannak ngei lo tein Khrih dawtnak thinlung taktak he amah lei ah cun thlacamnak in nai mer a hau. Hi bantuk in kan tuah khawh lo tikah Khrih he pehtlaihna tha zong kan ngei kho lai lo, amah thatnak zong kha fiangte in kan hngal kho lai lo.

Thomas à Kempis nih cun: “Na innkhar ai hongmi cu khar law, na dawtmi, Jesuh kha au tuah. Jesuh nih a kan naih tikah thatnak vialte hna an nai dih i, zeithil hmanh hi a harmi an si dawh an si lo, asinain Jesuh nih a kan hlat tikah zeizong vialte an har dih. Jesuh nih bia kaa khat a chim ahcun hnangamnak nganpi a um. Jesuh tel lo ahcun ngaihchiatnak hell a si ko, asinain Jesuh he tu cun a thlummi Paradai a si ko,” tiah a ti.

A sinain hi bantuкин i hawikawmhnak hi thanuamnak he a khatmi a si ti kha philh ding a si lo. Johan sinah biaphuan kha pek a si bakin kha biaphuan kha tial colh dingah nawl pek a rak si. Hlanlio thil kong hna hmelchunhnak tahchunhnak ah Bawipa nih a fial bantuкин vanmi Cherubim a kalnak kong kha hngalh fian khawknak ding caah Jesuh he i hawikomhnak thawngin a rami ceunak nih nunnak cu a ceuh. A thiangmi nunnak cu Jesuh he i hawmkawmhnak thawngin tharchuah le thazaangthar pek a si. Amah kha hngahnak thawngin lamhuhsaknak hna le an tuah hnga dingmi tuanvo hna tuan khawhnak ding caah Amah nih cun lam a hmuhsak tawn hna.

Cucaah Patmos tikulh i, a ummi lamkaltu Johan cu zarhpi ni Bawipa Ni caan hna ah lung lileng in a um bantuкин in na lung a leng tikah na thinlung te in na sak khawh ve dingmi thangthatnak hla hna kha na thlacamnak nakah Bawipa nih a rak in pek tawn lai, cu lio caan hna ahcun Amah lei ah khan i mer zau law, Amah umpi nak kha hal ko. Cu bantuкин lung lilennak nih Amah kha a kan ngaihter tawn. Kha bantuкин kha na ton bal rih lo ahcun Amah nih a rak in naih i, “Tih hlah” timi thazaang peknak bia hna kha a thei khomi na si lai lo tinak a si. A sinain dawtmi hna le hawikawm hna bawmtu dang ngeih loin

harsatnak chummuipi chung hna i, na kal lio caan hna ah a dawtnak ruangah Tuukhal tha nih cun na luat khawhna hnga le horthuk hna ah na tlak soal nak hnga lo na ke le na kut hna in a rak in cawi ko lai.

Harsatnak Ton Lio Caah Hna Ah

Harsatnak kan ton lio caan ah hin Bawipa Jesuh nih Amah kha tha deuh in a kan hngalhter chin chin tawn. A hmasa bikah harsat fakpi nih a tlak hnawhmi Smyrna Khrihfabu bantuk in (Biathlam 2:8-11), Pathian fale hna cu ni fatin vailamtah tung i phurh awkah auhmi kan si. Hi bantuk harsatnak, ding lotuk in tuahtonak, nehsawh thlanglamhna, a chiakhmi teminnak le mi tampi nih lamchihna hna cu zumtu hna caah cun “*Siangpahrang Lam Thluanpi*” tiah ti tawnmi khi a si ko. Mithiang pakhat nih hi ti hin a chim, “Jesuh Khrih vailam tahnak lam hlei in chunglei hnangam lungdaihnak le nunnak caah lamdang a um lo,” tiah a ti. Jesuh dawtnak le bomhchanhna hlei in zeidang a herhmi a um ti lo,” tiah a ti.

Hi hi Paul nunnak ah cun a hlei in hmelchunhna a si. Amah bantuk in ngaichiatnak le fahnak hna hi mi tlawmpalte long nih an ton. “*Kannah cu kuthnawm hnawhna puanchia kan si ko; nihin ni tiang hrimhrim ah hin vawlei cung hnawmtinphor kan si ko.*” (1Korin 4:13), tiah a ti. Jesuh thihna hmaneh kha ni fatin a phur lengmang ko. Sifahna, serhsatnak, ngandam lonak, Judah mipun hna sin in huatnak, hi vialte hna hi vailam tahnak, vailam tahnak, tiah a ti lengmangmi a thukmi horkuang cu a si ko. A si nain kha vialte hna ah khan amah a dawtu thawngin teitu vialte hna nakin teitu a si deuh. Jesuh nih a pekmi daihnak cu tikik nak hmanh in a dai deuh. Amah cu Jesuh

caah a tem ing ko nain Jesuh nih a temtuarpi ve. Bawipa nih a dirpi caah amah cu aho nih dah a tei khawh lai? Amah cu thlarau in a khah tuk caah thihnak le nunnak, a thukmi bikmi le a sang bikmi hna hmanh nih Pathian dawtnak he then khawh ding a si lo nak kong kha a chim ngam.

Cu caah kan nih zong teminnak si seh, sifah harsatnak si seh, tih ve hna hlah u si. Bawi Jesuh nih muihnak chung ah an hruai i, an luhi tikah hnu lei ah tolh than i tim hlah. A let sarieh in a alhmi meiphu lak hmanh ah amah nih cun a umpi hna.

Bawipa Jesuh caah an tonmi teminnak hna hi vawlei mi hna nih an tonmi teminnak hna nakin a fak deuhmi le a zual hma deuhmi a si ko nain tei tu hna cu pek awkah nunnak luchin chinchin dingah Bawipa Jesuh nih an pawngte a dir i a hngah ko hna. Cu caah harsatnak kan ton tikah hin phunzai le caihciar in um hna hlah u si. A si lo ah mi cungah zaangfahnak a ngei lomi si hna hlah u si. Pathian dawtnak kha philh hna hlah u si. Cu nak hmanh in harsatnak le teminnak kan ton tikah amah kha i bochan chinchin hna u si law, Amah nih cun thazaang thawnnak cu tam chinchin in a kan pek ko lai. “Sentari congту na si nak ah khan thih tiangin zumh awktlakmi va si ko.” A hmasa bik le a hnu dung bik nih cun an um pi ko. Amah cu thihnak kha a tei i, nunnak ah a lanmi a si, cu bantuk in nang zong na si ve lai!

Galilee a tlawn lio ah mi zaw thongpi nih an van fuh ah khan damter hna hlah sehlaw damter tu a si nak kha mi nih an hngal lo men ko lai. Thingmui hma a damter mi nih amah thianhlimnak a langhter, ke baimi nih amah thawnnak a langhter, a thi mi nih amah cu nunnak a

sinak a langhter. Cu bantu in sifah teminnak kan inmi hna nih hin Amah he a kan naihter i, a vancung thawnnak le thilti khawhnak hna nih khan A Lianggan bikmi Amah thengte cu kan nunnak caah a tlam a tlingmi a sinak hna kha a langhter tawn.

Tihal Lion Caan Ah Hna Ah

Kan nunnak ah tihalnak le rawltamnak hna nih hin amah kha thuk chinchin le thatha chinchin in a kan hngalhter (Biathlam 21:6-7). Sychar khua minu kha tihal in rak um hlah sehlaw, chun laicerpi ah khan amah long tikhur ah khan a va kal hnga lo, an tihal daihter nak ding caah duhnak fakpi rak ngei hlah sehlaw David bantu in, “*Sazuk nih rial tidai a ngaih bantukin, Maw Pathian nangmah cu kan ngai.*” (Salm 42:1) mizeihmanh nih an ti bal lai lo. Harsatnak hna hi kan mah tein kan tei khawh ko ahcun Khrih zong hi ze i bantu a si kan hngalh lai lo. Kan mah le kan mah ai bochanmi kan si nak hnga lo, kan ti a hal tawnnak le sifah harsatnak kan temin tawnnak a si. A si nain a nungmi Pathian nih cun zeizong vialte hi lawmhak he kan khah khawhnak hnga a kan tuah piak tawn.

Maw, mah le mah bochannak a um lo tikah thluachuahnak! Mah le mah bochannak cu ka ngei bal ti lai lo, Khrih kan kal tak kho bal lai lo. A si nain kan nunnak cu a thuk in a kau chin lengmang lai i, lungchung saduh thahnak thar hna kan ngeih tikah, amah he thuk chinchin in pehtlah duhnak kan ngeih tikah, Amah cu zeizong vialte caah a tlamtlingmi, Lam le Biatak le Nunnak a sinak kan hngalh chin lengmang lai.

Kan Nunnak Le Ministry Hna ah Bawipa Pekmi Hnangamnak le Thazaang

(The Lord's Comfort And Strength For Life And Ministry)

By Rich Carmicheal

Atu kan chan cu mi vialte cah a har tukmi chan a si ko. Khrih Rat thannak caan dongh lei kan phak cang caah khuaruahhar awk a si lo. Ka caan a tawi tuk cang, timi kha kan ralpa Satan nih cun a hngalh, cu caah kan thinlung le kan ruahnak le kan nunnak ah thlarau raldohnak cu a zual chin lengmangnak a si. Kan nih cun, *“Zeicahtiah kan dohmi hna cu minung kha si loin, vancung khua i a ummi thlarau sual thawwnak hna le uktu hna le nawl ngeitu hna le hi a muimi chan lianhnangnak hna hi an si.”* (Efesa 6:12) Hi thlarau raldohnak hi a taktak dohmi ral a si caah biatak te in kan doh awk a si.

Thlarau lei kan nunnak hna le ziaza hna hi tumchuk lei a panh chin lengmang cang i, caan tha lo a ra lai, timi ralrin peknak kha a nai chin lengmang cang (2Timote 3:1), an mah pumpak sualnak ruang le midang sualnak ruangah a tlungmi that lonak hna cu mi tampi nih an ton cuahmah cang. Zawtnak tlangrai nih a van chuahpi sifah teminnak hna cu fak taktakin mi tampi nih cun an ton. Cu long hmanh si lo in khuacaan a that lo ruangah a rak chuakmi sifah teminnak, meikanghnak, tilian le thlichia ti let hna kha kan ton chin lengmang cang. Cu long si loin sunghnak le zatlaknak, ngandam lonak, kan hawikom dawt hna le kan chungkhat sahlawh hna thih lohnak ruangah ngaihchiatnak hna kan tong cuahmah fawn.

Zeï bantuk dirhmun i na dir ko zongah, harsatnak fakpi na ton ko zongah A Rat Thannak Thawngtha Bia hi na caah thazaang petu le an hnemtu a si lai, tiah kan ruah ko. Harsatnak fakpi kan ton lio caan ah hi thawngtha bia cauk nih hin thazaang thar an pek ve lai, Bawipa he nan i naih chinchin nak hnga an bomtu a si lai, kan zumh ko.

Ministry Tharchuahnak

Atu lio caan donghnak lei kan phak lio caan ah hin hi thawngtha bia cauk in nangmah pumpak nunnak le na riantuannak ah tharchuah le thazaang pek kha Bawipa nih an duh piakmi a si. Hi bantuk sifah harsatnak caan tha lo kan phak lio caan ah hin Pathian bia thazaang a pe khotu Pathian fale hna kha mi tampi nih an herh hna. David Lindsey, timi a cauk hmai 4nak ah hi ti hin a ti. “Cu hlan ah hi bantuk in facang zuun ding in hi tlukin an hmin bal lo. Zumtu Khrihfa hna nih midang caah ceunak si awh ah hmunkip in an herh cang,” tiah a ti.

Hi rian hi tuan kan duh ahcun kan nunnak hin Bawipa nunnak le dawtnak kan ngeih a herh hringhran ko. Kan mah thazaang heh tiah kan i zuam ko len zongah kan thazaang nih cun hi rian hi a tlinh kho hrimhrim lo. Bawipa umpi nak le a thawnnak kan herh tuk hringhran ko. Amah nunnak, Amah dawtnak, Amah lawmhnak, Amah daihnak le thazaang kan herh.

Amah he naihte in na nunnak thawngin na nunnak ah nunnak duhdim cu an pek kha Bawipa nih an duh piakmi a si, tiah kan zumh caah hi thawngtha bia hin thazaang pek kan in duh ve. Bawipa kha lungdong loin kan hngah tikah Amah thazaang thar a kan pek, nifatin kan nunnak ah thluachuahnak kan dong i, Thlarau thawnnak in kan

khat tawn, tiah John Wright Follente nih a ca hmai 6-7 ah a tial. Bawipa he kan i hawikawmhnak thawngin Amah cu kan caah thazaang a hong si i, kan ke hna cu a khul a rangtukmi ke ah a canter, tiah Habakkuk 3:19nak chirhchan in Alexander MacLaren nih a ti. Amah cu kan nunnak i a rak rat tikah thazaang kan hong ngei i, kan mah pumpak nunnak le a rian kan tuannak caah tharchuahnak le lungthawhnak hna kan ngei tawn.

“Atu lio caan caah a biapi tukmi bia halnak cu kan mah pumpak cio hi Khrih a thami pehtlaihnak kan ngei maw, ngei lo, timi hi a si tiah, hi kong he pehtlai in a chungmuru taktak kha F.B.Meyer nih a bia hmaithi ah a chim. Khrih tel loin kan tuah khawhmi zeihmanh a um hrimhrim lo, timi kha kan hngalh (John 15:5), a si nain Amah ah kan i peh tlaih i, Amah kha kan chungah a um ahcun, Pa sunparnak ding caah theitlai tamp ikan ngei ko lai.(Jn.15:4-8).

Khrih Nunnak Le Thawnnak

Khrih kha kan chung i a khah in a khah hnu lawngah a rian kha kan tuan awk a si, tiah Lamkaltu Paul nih a nunnak in a kan hmuhsak mi philh lo te in i cinken ve hna u si. Hi kong he pehtlai in, “ Khrih cu ... kan nunnak” (Kol 3:4), cun “ kei ka caah cun nun hi Khrih caah a si.....” (Filipi 1:21), amah riantuannak kong he pehtlai in, “*Khrih thawnnak le thazang ka chung i rian a tuanmi vialte kha hmang in,*” (Kol 1:29), tiah a ti. Khrih thawngin le Khrih mizia thawngin ka tuah i, Amah mi fale hna thawngin ka nunnak ah zeizong vialte a si kho dih, kan riantunnak hna cu dongh hngalh lo in ai pehtlai thluahmah.

“Thazaang a ka petuk Khrih thawngin zeizong vialte ka tuah khawh dih,”(Filip 4:13).

Amah nih a tawnmi hna hi zumtu vialte hna caah Bawipa nih a duh piakmi hna a si ve ti kha a hngalh i, hi ti thla a cam piak hna. Hi bantuk te in kan nih cio zong nih thlacam ve hna u si.

“Nan chunglei minung sinak ah a thawngmi nan si nakhnga le zumhnak thawngin Khrih cu nan lungthin chungah khua a sak nakhnga, cun a sunparnak ro bukbau chungin A Thlarau thawngin thawnnak an pek hna nakhnga, Pathian cu ka nawl. Nan hrih nan hram cu dawtnak chungah fek tein nan bunh nakhnga le Pathian mi vialte hna he Khrih dawtnak a kauhning le a sauning le a sanning le a thuhning kha nan hngalh khawh nakhnga, nan caah thla ka cam. A dawtnak hi tling lak ngaingai cun hngalh khawh a si lo nain nan hngalh te ko lai. Cucaah Pathian tlinnak a tlingmi cun khat ko u.” (Efesa 3:16-19)

“Cuticun Bawipa duhning in nan nung kho lai i amah duhnak kha nan tuah zungzal khawh lai. Thil tha tuahnak kip ah nan nunning cu zumh awk tlak a si lai i Pathian nan hngalhnak ah khan nan thang lai. Zeizong vialte kha lungsau thinfual in nan in khawh nakhnga, amah thazang chungin a chuakmi thazang nih in thawnter ko hna seh.” (Kolosa 1:10-11)

Hi caan donghnak lei hna ah hin Bawipa he naihnam te in nung hna u si law, Amah sunparnak ding caah a rianthiang hi Amah pekmi thawnnak he tuan ko hna u si.

Nunnak le A Riantuannak Caah Pathian Thawnnak

(Divine Strength For Life And Service)

By Alexander MacLaren (1826 – 1910)

“Bawipa ah cun kaa lawm thiamthiamko lai i, A ka khamhtu Pathian cu ka lawmh thiamthiam ko lai. Bawipa Pathian cu ka thawnnak hram a si, Ka ke cu sazuk ke bantu kin a khul a ranter hna I tlang sang cungah khan a ka hruai.” (Hab. 3:18-19).

Baibal cang a thukmi sullam fainternak ding caah hin kan nunnak kan ton lengmangmi a tlangpi pathum in lak ka duh hna. Kan nih zong kan khamhtu Pathian sinah kan i lawm kho vel ai, tiah ka zumh ko.

Pathian he i hawikawmhnak nih hin Pathian sinin thazaang kan i lak khawh. “Bawipa cu ka thazaang a si.”

Pakhatnak, Amah he hawikomhnak thawngin Pathian nih thazaang a pek hna. *“Bawipa cu ka thazaang a si.”* Mi nih kutdok sinah an tangka an pek bantu in amah he bak in hawikomhnak kan ngeih tikah thazaang a kan pek long si loin *“Amah hrimhrim kha kan thazaang a si.”*

Cu cu a sullam zaidah a si hnga? Hi kong he pehtlai in Lamkaltu Paul nih khuarauhar le a sang bikmi bia Biakam thar cauk chungah a chimmi a si. “Thazaang a ka petu Khrih thawngin zeizong vialte kha

ka tuah khawh dih,” (Filipi 4:13). “.... *Ka vel hi na caah a za ko, zeicahtiah ka thawnnak cu derthawmnak ah hin a lang,*” (2Korin 12:9)

Hawidawt u le nau hna, a sang bikmi hngamnak hna le ka ta a simi thilti khawhnak biathlithup kong hi rak cohlang ve hrimhrim ko. Hi kong hi cohlan awkah kan mit kan i au ahcun thawngtha bia thluachuahnak i a muru pi cu a si i, “*Bawipa ah cun kaa lawm thiamthiam ko lai i, A ka khamhtu Pathian cu ka lawmh thiamthiam ko lai.*”(Habakkuk 3:18) tiah Habakkuk nih zumhnak in Amah he an i hawikomhnak thawngin a ti khawh bantuk in kan ti khawh ve lai, kan zaang a der lio caan hna ah Amah thawnnak in khan khat lai i, teitu kan sinak kha ceunak bantuk in ai phuang lai i, a lang ve ko lai. Bawipa ah ai lawm kho pengmi kan si ah cun, “*Bawipa cu ka thazaang a si,*” tiah kan ti khawh ve lai. Habakkuk nak hmanh tam deuh in thluachuahnak cu kan dong ve ko lai. Amah nak hmanh Pathian kong kha kan hngal deuh lai i, “*Bawipa cu ka thawnnak le ka hla a si, Amah cu ka caah khamhtu a si,*” (Isaiah 12:1) tiah raltha ngai le i lunghmuih ngain in kan ti khawh ve ko lai.

Pa hnihnak: Pathian he lunglawm thanuamte in hawikawmhnik nih na kalnak lam caah ceunak an pek lai. “*Ka ke cu a khul a rangmi ke a sit er lai.*” Kan chim duh bikmi cu, mi phun vialte hna zong nih an hngalh lomi, hlonh piak le hrawh piak khawh zong a si lomi, daihnak he a khatmi, a ceumi le vel le zaangfahnak he a khatmi, a bingbomi chuihpahnak vialte a remhtu, a rian rannak in hram an bunh piak lai, timi hi a si. Salm ca tialtu a siloah hlasa tu nih, “*Ka ke a khul a rang tukmi ke ah na ser,*” (Salm 18:33) tiah a ti tikah ceunak le daihnak, van i hrimh riangmang i thawh than khawhnak, ilh

le khawh a si lomi pala satik bantuk nunnak le khulrannak hna kha a lung chungah a rak ruah chihmi a si.

Mi tam deuh kan nunnak ah cun leithuangtu cu a ke ah nencawk चाह्पि ai benh thlawk, thlawk tiah har lengmang in a kal bantuk le a rit tukmi a ke he lei a thuan cuahmah bantuk in, a siloah lungrethei thaba in zaan ah inn lei ah a rak loimi pa bantuk in atu chanmi hna cu kan si ko lo maw, tiah ti khawh a si. Rian biapi set lomi riante nau sawh sawh kan i zatmi hna, atu le atu lungthawh caan le thachiat caan ngeih ruangah caan tha vialte kan liamter dihmi hna, a rauh hlanah kan dihlak in lamcho sang kan ton dingmi vialte hna, a rauh hlanah kan takpum le kan thazaang a der dingmi vialte hna, zuamnak ngei loin mah duhsalam in rian kan tuanmi vialte hna, hi vialte hna nih kan i tinhmi phaknak ding caah donkhantu longte an si hna, timi hi kan hngalh awk a si. Sihmanhsehlah hi ka tialmi ca nih hin lamcho sang na kainak ah thazaang an petu, an dirh thohtu, an hnuk doktu le tlik zuamnak ah ralthatnak le ruahchannak an petu a si lai.

Mi tha thawng nih tlik zuamnak ah a tlik bantuk in nang zong a rian na tuannak ah lawmhnak na ngei ve lai, hi lam hi zulh awkah kan nih kan i timhlahm a herh ngaingai ve. Kan tuan hnga dingmi rian kha lunglawm thanuam te in cohlan i, kan riantuannak ah kan thinlung le kan thazaang dihlak kan bunggh dih ding a si. Hi bantuk in tuah khawh a si ko, timi kha kan mit hrimhrim in kan hmuhmi a si ko, zeicahtiah Pathian he kan i hawikomhnak thawngin Khrih nih a kan tuah piak hrimhrim ko lai, cu cu zaang thawngmi hna nih a langhter, thazaang thawnnak le ruahchannak hna hi kan nih kan i ngeihmi a si lo, kan pawngkam minung hna sin zongin a ra lo.

Cu long hmanh a si rih lo, Pathian he hawikawmhnaq nih Pathian sinin a rami thawwnak hmuh khawhnaq ding caah lam a hon piak, mi namhnaqlnak hna, umhar lileng in umnak te hna, thanchonak um loin sining bon peng sinak te hna, rian biapi set tuanmi ngai loin umnak, intuar awkah a har tukmi harsatnak, biatakpi in tuan awktlak taktak a si lomi riante nau te hna, hi vialte hna in luat khawhnaq ding caah duhnaq in tuahmi kipah a theipar tha a ngeihter, Hi vialte hna hi Jesuh Khrih he a thami pehtlaihnaq le hawikomhnaq thawngin tlamtlinh dingah a har ngai dingmi hna zong an har ti lo. Kan tha um ek chuahin tuan awktlak zong an si ti lo. A sinain Khrih he hawikomhnaq tha kan ngeih lo ahcun zeithil kan tuahnaq paoh ah harsatnak, nawnnawknak le sungh le zatlaknak hna kan tong lengmang ko lai. “Ka ke a khul a rang tukmi ke ah na ka ser piak,” timi ah hin Khrih thawngin Pathian dawtnak nih kan thinlung kha a van iap dih tikah kan riantuannak zongah nehnang ai hngal ko lai, ngaihlah dingmi rian hna an um ti lai lo. Rian tenau hna hei tuan i, luklak le luala ah i zatnak hna a um ti lo. Zeihuaha lo rian tuan hna kan i za ti lai lo. Cun lam bingbo le lam kilkawi vialte hna zong remte in an remh piak dih an si ko lai. Cu tikah kan ke hna cu khamhnaq thawngtha chim awkah khulrangte in timhlahmnaq a ngei ve lai.

“Kan hmai ah a ummi tlik zuamnak i, tel ve awkah,” Pathian he naihniamte in hawikomhnaq nih cun ruahnaq thatha hna le thazaang thar hna a kan pek lai. Kan hmai ah chiah piak ciami tuan hnga dingmi tuanvo hna le rian dang dang vialte hna kha tuan awkah lungthawhnaq le thanuamnak, kan ngei lai i, kha vialte kha thluachuah hmuhnaq caan tha ah kan ruah lai, zeicahtiah hi vialte hna nih zungzal nunnak ram i kan luh pah in kan tuah awkah Pathian nih Khrih ah a kan duh piakmi

a si. Ni fatin Pathian he pehtlainnak tha a ngei kho lengmang mi hna nih cun prophet nih a chimmi *“tlik zuamnak ah an tli ko lai nain an tha a ba lai lo,”* timi kha an tlinte khawh lai. Cu long hmanh si loin lamtha lo le lam chukcho hna ah thazaang um ek dihlak in *“kal um le an thawh an tuan ko zong thadi zaang ba in an tlu an ril lai lo.”*

A donghnak bikah- Pathian he I hawikomhnak nih cun cawimawinak le hlawrhnak a chuahter tawn. *“A sannak hmun hna ah khin Amah nih cun a ka tlonlente ve lai.”* Cu tikah ah cun tlang sang cung lamhlapi ah a tlongmi caw run hna kha an hei hmuh khawh lai i, cu long hmanh si rih loin an ral hna nih seh awkah lam hlapi in a van fuh lio zong kha an hei hmuh lai, lung le hlingso hna lak zongah khul rang in an kal kho lai, tlang sangpi cungah an hong phan i, lawmhnak he thli thiang hna cu an dawp i, kuthlir bu in an lam i, an per an choi tawn. *“A sannak tlang cung hna ah cun a ka phak ter,”* timi kha a si taktak. Tangdornak thinlung put le amah dawtnak he ni fatin hawikomhnak kan ngeh ahcun *“theipi kung nih tlai lo hmanhsehlaw, cun mitsur ruang nih tlai lo hna hmanhsehlaw,”* kan khamhtu Pathian sinah ah cun kan i lawm kho peng ko lai. Hi kong he ai pehtlai in prophet Isaiah nih a rak chim chung cangmi *“Mu vanlai bantuk in an thla an samh lai i an zuang lai,”* tiah a timi kha a tling lai. Pathian he a thami pehtlainnak le hawikomhnak nih cun lamcho sang kainak thadi zaangba lo te in khualtlawnnak longah a kan bom lo, hirha zaang ngaih in lamcho sang kai in tlangcung tiang a kan phak ter . Amah he hawikomhnak thate kan ngeih ahcun kan nih cu ngakchia nih lente celhnak ah an hmanmi pupong bantuk kan si lai. Thawnnak le huham a ngeimi hawikom tha hna nih mi kha an cawisan vet awn hna. Khrih kut kha fekte in kan i tlaih ahcun a sannak tlangcung ah cun a kan chiah

lai, cu cu a sangmi Pathian tlang a si. Ram hlapi ah a ummi miphun hna sinah thawngtha bia a phur kho tu kan si lai. Cu ka hmun hna hmanh ahcun hmunhma ser in khau zong kan vas a kho lai. Cu ka hmun hna cu kan caah cun “tlangsang hna” an si lai. A si nain kan mah thazaang le thawnnak kan kai khawh bal dingmi thlasang hna an si lo. Amah vel thawngin lunglawm thanuam te in kan kai kho lai. Cu ka hmun ah cun hnangam le zalong le lunglawm thanuam te in khua kan va sa kho lai. Keimah thawnnak le thazaang in ka kai ka phak khawh lo dingmi “tlang sang hna an um,” a sinain Nangmah nih cun na vel thawngin na ka cawi lai i, ka caah khuasak khawhnak hmun hna an si lai. Cu ka ah ka inn hna ka sak lai i, tihphannak le lungretheihna hna an um ti lai lo.

The way to get up is to keep ourselves in touch with Jesus Christ, and then He will, even whilst our feet are traveling along this road of earth, set us at His own right hand in the heavenly places, and make them “our high places.” It is safe up there. The air is pure; the poison mists are down lower; the hunters do not come there; their arrows or their rifles will not carry so far. It is only when the herd ventures a little down the hill that it is in danger from shots.

Pathian he a thami hawikomhnak nih cun kan ke pho hna a zaante lai i, a cungah a kan phakter lai, cabuai hna a kan chiah piak cia lai, rawl hna timh cia in a rak um lai. Kan duhherhmi vialte hna kha a ciasa te in a rak kan chiah piak lai, nun duh dim timi cu kan phan lai, a sangmi nunnak dirhmun cu a kan phak ter lai. “Hi nakin a sang deuhmi hmun ah hin rak kai rih,” timi auhnak aw hna kan theih lai. Pathian tlang cungah cun a kan kai te lai. Cu ka ah cun nunnak ti thiang hna cu

din cawk lo in a um. Tih awk le phan awk pakhat hmanh an um ti lai lo.

Thiang Thlarau Thawnnak Kan Herhnak Kong

(Our Vital Need For The Power Of The Spirit)

By Samuel Chadwick (1860 – 1932)

Khrihfabu cu Thiang Thlarau nih a dirhmi a si. Cu caah Khrihfabu chungah a ummi member hna nih cun Thiang Thlarau cungah leiba an ngei dih hna. Amah tel loin Khrihfa zong si khawh a si lo, cu bantuk in Khrihfabu zong a um kho lai lo. “Thiang Thlarau thawng loin mi zeihmanh nih Jesuh cu Bawi a si, tiha an ti kho lai lo.” (1Korin 12:3), hi bantuk in Jesuh Bawi a si nak chim phuan khawhnak hi Khrihfabu member chungtel si nak ding caah a herh bikmi a rak si.

Thiang Thlarau kha an cungah a tlun hlan lo khuapi chungah rak hngak u, timi nawl peknak kha Khrihfabu cu Thlarau laksawng hna thuamh khawhnak ding caah a biapi tukmi a rak si. Hi pinah ah hin a herh bikmi dang a um ti lo. Khrihfabu cu Thiang Thlarau nih a umpi tikah a herhmi vialte a tlamtling dih ko. Bazaar thilzuarnak hna le nuamh hnaihnak hna le fimnak cawnnak sianginn hna le piknik kalnak hna le circus puai tuahnak hna nih hin Thiang Thlarau cu an herhmi a si lo. Biaknak phung riantuannak le zeidang riantuannak hna hi Khrihfabu bantuk an si lo, Pentecost Ni Thiang Thlarau tel loin hi vialte hna cu tuah khawh le hruai khawh an si ko.

Khrih Takpum I A Nunnak

Khrihfabu chung i Thiang Thlarau riantuannak a biapit nak kong le biakamhnaq kong cu a vancung a kai lai te ah Bawipa Jesuh nih a chim i, Thiang Thlarau riantuannak kong cu Lamkaltu cauk chungah fiangte in langhter a si. “ a tuahmi thil vialte le a cawnpiaknak vialte kha ka tial. Vancung i a kal hlanah khan a lamkaltu caah a thimmi hna kha Thiang Thlarau thawngin a cawnpiak hna,” (Lamkaltu 1:2) cu long si loin vancung a kai hnu ah Thiang Thlarau in rian a tuanak kong zong Lamkaltu cauk tial an si. Thawnnak he hmual ngei ngai in Thiang Thlarau cu sunparnak he a khatmi Fapa aiawh in riantuantu a si, Amah cu fimchimtu asiloah chim piaktu, Bawmtu, Vancungah a kaimi Khrih zaka riantuantu a si. Amah nih a tuanmi rian cu din lo le ngol loin riantuannak thawngin Khrih sunparnak kha langhter, a pennak ram dirh, tlanhnaq rian kha hi vawlei cungah tuah le tuan kha a si. Khrihfabu cu Khrih takpum a si i, Thlarau zong cu Khrih Thlarau a si. A takpum a simi Khrihfabu cu Thlarau in a khahter i, a riantuannak ah lam a hruai, a member hna cu amah nih a uk hna i, fimnak a pek hna i, thazaang zong a pek fawn hna. Biatak ah kha a hruai hna, a sinak dihlak pek in rian a tuan, member hna nih Khrih kong tette an khannakah thawnnak a pek hna. Khrihfabu a rian cu Thiang Thlarau lamhruainak in riantuan kha a si i, thawngtha bia chim le khuaruahhar a thawnnak hna kha langhter a si. Thiang Thlarau nih Khrihfabu cu a auh i, thlarau laksawng phun thling a pek i, a uk, lam a hruai, nunnak le lawmhnaq le thazaang a pek.

Thiang Thlarau nih cun Khrihfabu cungah a thawnnak le thazaang ngeih loin a daithlanh bal lo, a kal tak bal lo. Pope siseh,

acozah siseh, Conference le Council si hna seh, Jesuh le a Khrihfabu cungah nawl ngei ding an si lo. Khrihfabu cu Pathian le Thlarau nih ukmi le lamhruaimi a si lo ahcun rawhrlnak lam lei ah an liam cuahmah ko. A riantuantu hna Baibal sianginn a kaimi le tintan a kaimi an si zongah Thlaau in an khah lo ahcun khuaruahhar thawnnak ai phuang bal lai lo. Khrihfabu chungah Committee tampi hmanh um hna sehlaw thlacamnak a tlawm ahcun a thurhnawm thiam thiam ko lai, hnachet luri sawhsawh le puai tuah bantuk men sawhsawh an si lai, an riantuanmi vialte hna zong cu pakpolawng men sawhsawh an si ko lai. Thiamnak phun tling ngeih ko zongah tlamtlinhmi taktak um loin a sawhsawh in caan liamter khawh a si. Min cazin ah cun member tampi ko lai nain Thiang Thlarau nih a umpi lomi le thawnnak a ngeih lomi si sual a fawite . Vawlei organization dirhnak le riantuanak ah hin Pathian an herh lo. Minung fimnak le thiamnak le thazaang le chawva hna hi a biapi an si ko. A si nain Khrihfabu ca tu ahcun Thiang Thlarau thawnnak hi a biapi bikmi a si ko.

Thiang Thlarau umpi nak hi Khrihfabu riantuannak ah cun a biapi bikmi le a herh bikmi a si ko. Zeidang a herhmi a um ti lo. Amah tel loin cun fimnak hna hi hruhnak, thazaang thawnnak hna hi zaangdernak hna an si men ko. Chaw le va hna zong hi thlarau lei mitcawtnak a phurtu an si kho men ko. Thlarau tel loin cun Pathian thangthatnak le biaknak hna hi an rocar tuk tawn. Amah thawnnak tel loin thla zong hi cam khawh a si lo. Thiang Thlarau ai tel bak lo ahcun minung fimnak le thiamnak le thawnnak hna chawva le hruainak ningcang le cawncannak vialte hna hi hman awktlak an si hlei lo.

Mah le mah bochannak thinlung put nih hin Khrihfabu hi a tlukter tawn. Khrihfabu zohdawh circus puai tuah bantuk in hruai ah cun minung cu an tam ngai ko lai nain Pathian sunparnak Shekinah tu cu a um bak ve lo. Cu caah thlacamnak kan timi cu a herh tukmi le chunglei thawnnak a rak si. Thlacamnak a um longah Thiang Thlarau nunnak hna cu pumpak hna nunnak a lang. Khuaruahhar thil timi hna hi Thiang Thlarau riantuannak a langhter tu a si, khuaruahhar thawnnak a um lo ahcun Khrihfabu cu a thimmi a si ko. Vawlei taksa fimnak in cu bia hna hi i el len khawh a si ko, nain Thiang Thlarau riantuannak long nih minung thinlung a khoih i, sual ngaihchihnak a chuahpi tawn. Vawlei fimnak nih cun minung khuasak tintuknak hi a thanchoter ko nain Thiang Thlarau in hrinthannak long in khamhna hmu khawh a si. Minung thazaang thawnnak in rian tampi tuan khawh a si ko, thilzuarnak bazaar te hna, puaituahnak inn ngan pi pi hna zong sak khawh a si ko, cun tangka tampi zong kawl khawh a si ko, asinain Thiang Thlarau umpi nak long nih Khrihfabu cu a Nungmi Pathian Temple biak inn a si ter khawh. Khrihfabu nih Thiang Thlarau thawnnak nakin minung thazaang thawnnak le chawve hna ai bochan tikah ngaihchiat awk ngai ngai a si i, Thiang Thlarau kan bochan i, amah lei ah kan i mer lo ahcun zeitik hmanh ah Khrihfabu cu a tha kho ball ai lo. Vawlei kil li a rami thaw nih cun mi thi cu a thawhter khawh i, ruhro hna zong cu ralkap bu nganpi ah a ser khawh hna nain hi vialte hi thlacamnak lawngin a si khomi a si.

Thlarau thawnnak le A mizia hi thleidan khawh a si lo. A thawnnak zong hi i hlan khawh a si lo. Amah umpinak le a thawnnak kha then khawh a si lo. Amah nih a umpi hna cun thazaang a pek ko hna. Thlarau nih cun thinlung chungah rian a tuan. Thawnnak a Petu sawhsawh a si

lo. He wiolds it. Khrihfabu kha hriamnam a pek. Cu cu minung mi hna nih an tuah khawhmi a si lo. Pathian duhnak kha thawnnak le hmual ngei in kan tuah khawh nakhnga Thiang Thlarau nih cun kan chungah rian a tuan. Cu ti a si lo ahcun kan tuahmi zehmanh a um lo. A thawnnak kha kan duh bikmi le kan thlacamnak a si tawn ko lo maw? Thiang Thlarau riantuannak tel loin Pathian riantuannak hi tlamtlinh khawh a si lo. Kan riantuannak hna hi mithmuh bak in hma i hngal seh, ti kan duh, khuaruahhar thil hna hmuh kan duh, Pathian ram hna hi kaupi in nor kho u si, ti kan duh, a si nain Thlarau thawnnak tel loin tuah khawh an si lo. Thlarau thawnnak ai tel ahcun kan chim khawh hnih chunmi Pathian bia hna hi hmual an ngei lai. Thiang Thlarau nih Pathian duh ninge in kan nunnak ah thawnnak hmual a kan pek ko lai. Thiang Thlarau riantuannak cu a phunphun in a um ko.

Khrihfabu cu Thiang Thlarau riantuannak cungah ai hngatmi a si. Minung thisen le thawnnak nih Thlarau riantuannak kha a rawlh kho lo. Zeicahtia Thiang Thlarau cu zeidang thil nih a zaka a rolh kho hrimhrim lo. Zion mi hna nih Babilon sui len ngun hna kha an mit a thi, an hni puan le an i hruk aih dan hna kha an cawn hna, an biaktheng bantuk hna in an sak ve, an mah bantuk in hriamnam hna an i zalh i, ral an doh ve, a si nain Thlarau thawnnak an ngeih lo caah an sung thiam thiam ko. Thiang Thlarau thawnnak hna minung thawnnak he i tahchunh khawh a si bak lo. Minung hriamnam hna in thlarau ral hna hi doh khawh a si lo. Thlacamnak nih thawnnak hmuh khawh a si, zeicahtiah thla a cammi hna cu Thlarau thawnnak kha pek an sit awn. Tette khannak hna zong hi Thiang Thlarau nih hmual a ngeihter tawn, Thiang Thlarau cu thawngtha chimnak ding caah pek a si. Bia chim thiamnak sawhsawh in mi nih khamhnak hmuh khawh a si lo, nunnak

ziaza ah a herh. Kan mah pumpak thengte nih kan ton ve mi le kan i nunpi ve mi a si awk a herh. Thiang Thlarau thawnnak nih mi thinlung cu a tongh. Thiang Thlarau thawnnak nih Khrihfabu thawnnak huham a ngeihter. Khrihfabu rian cu minung thazaang le fimnak in tuan khawh a si lo. *“Thazaang thawngin a si lo, thawnnak thawnin a si lo, ka thlarau thawnnak thawngin a si, tiah Bawipa nih a ti”*. (Zech. 4:6). Pathian rian kan tuannak ah sunghnak le tlamtlin lonak kan ton tikah sonhtarh dingmi a um lo. Pathian Thlarau cu thawnnak Thlarau a si ko. Cun thlarau laksawng hna cu zumtu vialte hna sinah Bawipa Jesuh nih a pekmi rothil sungloi hna an si ko.

Thlarau Thawnnak Nih A Umpi Hna

Lamkaltu hna chaan lio Khrihfabu cu Pathian thawnnak in an rak khat. Thawngtha an chim tikah thawnnak hmual an ngei. Thawngtha bia an chim tikah mi thinlung a tongh i, an nunnak an i thleng. Hmelchunhnak le khuaruahhar thil hna nih a thuamh hna. Mi hna nih an sualnak an i ngaichih i, vancung pennak chungah an lut thluahmah. Zawtnak hna cu voi khat tonghnak in an dam hna. Thiang Thlarau nih a thuamh hna i, thawnnak in an khat. Thiang Thlarau in cawnpiak an si caah an zumhnak ah an i fiang tuk i, thih an ngamh. Khua chia thurhnawm nih an tih hna i, an ther. Thlacamnak in Thiang Thlarau cu an hal tikah an hmuh colh ko. Thiang Thlarau in an khah cio caah khuaruahhar thil hna an tuah khawh. An Khrihfabu cu Thiang Thlarau hmangin Pathian nih a umpi hna i, thazaang le thawnnak in khat.

Thiang Thlarau riantuannak cu zeidang thil in thlen khawh a si bak lo. Khrihfabu caah nunnak duhdim cu minung sinin a rami a si lo, amah Pathian thengte a si. Khrifabu thazaang a dernak le a tlukrilhnak cu zeidang ruangah si loin Khrifabu chungah thlarau mangtam a tlun caah a si ko. Kan tlukrilhnak vialte hna i a chan le a ruang bik cu zeidang a si loin: Thiang Thlarau riantuannak, Biatak Thlarau, Nunnak pe tu Thlarau kha kan zum maw? timi hi a si.

Thlarau Thawnnak A Tharin Lak Thannak

(Depleted Spiritual Power Can Be Renewed)

By Wesley L. Duewel (1916 – 2016)

Thiang Thlarau kan khah tikah nun thianhlimnak le thawnnak kha a kan pek tawn. A nunnak dihlak kha a nungmi raithawinak bantuk in a pumpe dihmi hna le amah bochan in Thlarau in khahnak kha a halmi hna sinah cun a thuk deuhmi thlarau lei nunnak kha pek an si ko. Hi bia hi Andrew Murray nih a hman duh ngaimi biafang a si. Thiang Thlarau nih cun a chunglei nunnak kha a thianh piak pinah cu hlan vialte a nunnak nakin thianghlim deuh in thianh piak dih tawn hna, cu hnu ah thlarau thawnnak in a thuam fawn hna.

Thlarau in a khatmi zumtu hna cu Thiang Thlarau lamhruainak thawngin Amah Bia ceunak lam kha an zuhl khawh i, Bawipa duhnak tuah kha ngol loin an kawl tawn. An chungah khua a sami Thiang Thlarau kha a zungzal in an i bochan caah ni fatin an tawnmi tukforhnak le Satan riantuannak hna kha tei khawhnak a pek fawn hna.

Thiang Thlarau nih cun nun thianhlimnak a pek hna i, himbomte in a kilven fawn hna. Cun kan nih zong nih Thlarau lamhruainak kha kan zult ahcun (Jn.3:3) nun thianhlimnak kha kan ngei kho ve (1Thesalon 5:22). Zeizong vialte kha hneksak kan del i, a tha lomi kha kan hlawt i, thiltha kha kan i tlaih awk a si (1Thes.5:21-22). Kan nunnak kha a thurhnhawmhter a hrawktu sual palhna kha kha kan hrial awk a si(2Pet.3:14)

Thiang Thlarau thawnnak cu zeidang thawnnak bantuk a si lo. Thlarau thawnnak nih a zungzal in i, chiah khawh le ngeih peng khawh a si lo. Thiang Thlarau thawnnak nih cun kan thlarau kha thazaang a pek i, a thawnter tawn. Thazaang cu a dih kho thanmi a si tawn. Cu caah thazaang kha a thar in i lak i, tharchuah lengmang kan herh. Hi kong he pehtlai in prophet Zechariah nih fiangte in a kan chimh 4.

Saltannak in an rak kir hnu ah Temple biakin sak dingah Pathian nih chiti a thuhmi hna hruaitu pa hnih- Uktu bawi Zerubbabel le tlangbawi Joshua hna kha thazaang le forhnak bia chim dingah Zechariah cu Pathian nih a biapi tukmi vision a pek. Dohnak fakpi a rak um ruangah an riantuannak kha kum kul tiang a rak tlaiter.

Thlarau thawnnak loin an riantuanmi tlamtlinh khawh ding a si lo zia kha hi ti hin Pathian nih a hngalh ter hna. “ *Hi hi Bawipa bia a si, minung thazaang le thawnnak in si loin ka Thlarau in a si lai, tiah Liannganbik Bawipa nih a ti.*” (Zechariah 4:6) Zechariah kha Sui in sermi meiinn tung, cu meiinn tung cu a lu ah chiti chiahnak kheng pakhat a um. Cun meiinn tung ah cun meiinn pasarih an um i pakhat nih meica pasarih cio an ngei. Meiinn tung pawngah cun kam khat ah

pakhat veve in oliv kung pahnih an ummi vision kha Pathian nih a hmuh ter.

Pathian riantuannak a biapi bikmi le a herh bikmi cu Thlarau thawnnak a si ko. A luanciami caah thlarau thawnnak ka ngeihmi kha tiah i rinh khawh a si lo. A luanciami caan thluachuahnak hna le thawnnak hna i hmaihngal pi in Pathian riantuannak kha kan tlamtlinh khawh lai, tiah ruah khawh a si lo. A luanciami caan ah kan i zaat khim awk a si lo, kha kha Pathian nih a duh lo, ni fatin Amah he hawikomhnak thawngin Thlarau thawnnak in khah peng kha Pathian nih a kan duh piakmi a si.

Pathian nih a zungzal pehtlai in hman loin caan khat ca longah a hman mi hna kan si kho men. Tahchunhnak Samson, Balaam le Saul siangpahrang bantuk hna kan si kho ve men ko. A si nain Pathian sin in kan hmuhmi thawnnak long in Pathian rian hi tuan khawh a si. Amah sunparnak ding caah ni fatin a thawnnak in i thuamh kha Pathian nih a kan duh piakmi a si. Pehzulh te in Pathian nih hman a kan duh ko nain kan mah chamhbaunak ruangah Caan khat ca te longah Pathian mi hmanmi hna kan si soal ahcun Pathian nih kan ngaithiam ko seh.

Zeiruangah dah kan thlarau thazaang a der tawn?

Jesuh Khrih hmanh nih Thiang Thlarau thawnnak kha a hmuh hlan lo, a riantuannak ministry kha a thawk lo. Hi ti hin a chimmi kha van ruat hmanh, *“Bawipa Thlarau cu ka cungah a um, zeicahtiah sifakmi hna sin i thawngtha chim awkah Amah nih chiti a ka thuh.”* (Luke 4:18). Hi kong he pehtlai in Peter zong nih a tawinak in hi ti hin a chim. *“Nazareth khuami Jesuh kha Thiang Thlarau le thawnnak a toih i*

Pathian nih a umpi caah zeitindah khuazakip ah aa chawh i khuachia thawnnak tangah a ummi vialte a damter hna kha a si.” (Lamkaltu 10:38). Thiang Thlarau thawnnak in Jesuh zong kha thuamh a rak si bantuk in kan nih zong Thiang Thlarau thawnnak in kan i thuamh ve awk a si. Pathian a si ko nain Pa nih a fialmi rian kha tuannak ding caah Thlarau chiti thuhnak kha a rak herh.

“A chungin thawnnak kha a chuah caah mi nih cun an dihlak in amah tawngk kha an i zuam i an dihlak in a damter hna.” (Luke 6:19), ah kan hmuh. Hi hi zeidang thawnnak si loin Thlarau thawnnak a si. Kum hlei hnih tiang a ngor cangmi mi nu nih Jesuh a puan kil kha a van tongh bak in, *“ Mi zei nih dek an ka tongh, ka chungin thawnnak a chuah kha ka hngalh,”* (Luke 8:46) tiah a ti.

Bawipa Jesuh nih a hmuhmi thawnnak bak hi kan nih zong nih hmuh khawh a si ve. Amah rian na tuannak thlarau thawnnak kha na hman a herh. Pathian mi hmanmi le mi nih an temtuarnak hna kha damter na duh ahcun Pathian thawnnak cu pehtlaite in na ngeih a hau. Amah thawnnak kha na chungin a chuah ve a herh.

1. Ministry rian na tuannak ah Thlarau thawnnak cu na herh hrimhrim. Pathian rianah khan na zuam deuhdeuh thawnnak na ngeih khawh nakhnga na thar chuah lengmang a herh. Na rian a tam tuk i, na manh lo tuk ah cun na tharchuah than lengmang a herh, tharchuahnak kha na ngeih lengmang ahcun theipar tampi na ngei ko lai. Thinlung thabat le takpum thadit zaang bat sawh sawh a si lo. Thlarau thazaang lak thannak ding caah tharchuahnak na ngeih lo ahcun na thlarau thazaang cu a der chin lengmang ko lai .

Voikhat cu Luther kha thaizing zeidah na buah lai, tiah an rak hal i, a lehmi hna cu: “zanlei pi tiang rian tuan, riantuan a si ko,” tiah a rak ti hna. Ka riantuan dingmi cu a tam taktak ko nain zeihlan bikah suimilam 3 chung thla ka cam hmasa rih lai,” tiah a leh hna. Thlacamnak caan hmanh ngei loin manh tuk in tuannak ministry ah cun tharchuahnak an ngeih khawh ti lo caah thawnnak an ngei tawn lo. Thlacamnak in thazaang i lak lo ahcun riantuannak ah hmual a um lo. Midang caah manh lo ngeih lo in riantuan ruangah thlarau thawnnak a ngei lomi teh na si ve soal maw? Hlan lio ah Pathian nih khuaruahhar in rak hman ngaimi si i, a tu ah thawnnak ngei lo le rocar in a ummi na si soal maw?

2. Thlarau thawnnak cu taksa duhnak a tei khomi hna nunnak ah a bik in ai phuang tawn. Atu kan chan ah hin vawlei taksa duhnak hi a karh chin lengmang. Kan nih cu vawlei mi hna lakah cawhhrup in khua kan sa i, kan tlongleng ti hna. Vawlei mi hna lakah khuasa loin a dangte in khua v asak hi Pathian nih a kan duhpiakmi cu a si lo, a si nain vawlei mi hna an nunning le taksa duhnak in hna hi Pathian nih a kan duh piakmi a si lo. Kan nih vawlei mi hna caah ceunak le cite kan si. A si nain kan ceunak le kan alnak hna cu kan hman hna a hau.

Riantuannak le thlarau lei thil hi ai ralkahmi an si lo. Riantuannakah teiman a thlumi le ai zuammi hna hi thla a camtukmi Khrihfa tha an si tawn. Thlauchuahnak tampi don awk ai tlak lomi mi thathu tampi an um. Pathian biarelnak le thlacamnak hna kha hmanhman in buah awakah an huam lo. Thlarau lei thilnak in zeidang thil ah an rian a tam deuh tawn. Zechariah a ngan 4nak hi an hngal ko nain thlarau thazaang

laknak ding caah an tuah duh lo. Pathian thlarau thawnnak thawngin si loin amah thawnnak in Pathian rian kha an tuan tawn.

Pathian rian kan tuannak hmun paoh ah hin Bawipa kan dawtnak langhter nak ding caah thangthatnak caan, thlacam cam le thlarau lei in hawikomhnak caan hna ka hmanhman in ngeih lengmang a herh tawn. Anain hi bantuak caan tha hna hi hmanh kho lo in kan mah rian longah kan i za khim tawn. A sullam cu Amah he hawikomhnak kha kan daithlanh ti nak a si. A si nain kan mah le kan mah cu hnahnok ngai le manh loin kan colcang asinain Amah he hawikomhnak can tu cu kan hmanh tawn lo. A sinain rian dang kan tuan pah bu in tahchunhnak rawl kan chumh lio, mawtaw kan mawng h lio, lam kan len lio hna le hmun kan phiah pah bu zong hin thlung te in thlacam khawh a si, timi hi kan hngalh awk a si.

Vawlei colhcanghnak le boruak tha lo hna nih hin thlarau lei thil kha a donh tawn. Boruak cheukhat hna cu a donh long si lo in a dohtu bak a si tawn. Bawipa Pathian he a thami pehtlaihna le hawikomhnak na ngeih ah cun vawlei taksa duhnak hna le Pathian min thangchiatter hna le vawlei chawva duhnak hna kha na ngeih lai lo. Cu bantuak si loin vawlei kha na tlaihchan ahcun thlarau thawnnak cu na ngeih kho hrimhrim lai lo. Lot bantuak in ngaihchiatnak le lungretheihnak le hnabeidonghnak he na khat ko lai(2Peter 2:7)

Bawipa he kan i hawikomhnak le kan i pehtlaihna hi kan tharchuah lengmang a herh tawn. Kan um samsawh zongah hin Pathian thangthat le a bia thiang hna ngaih khawh a si. Tahchunhnak ah radio, TV, hna le hla khui hna chuah in kan thawngtha bia thatha hna ngaih khawh a

si. Hi bantu te te hna nih hin kan thlarau nunnak a hlimhhlauhter vet awn. Cun hlanlio biakam hlun chan lio ah cun tlangbawi hna nih biaktheng a si lo ah temple chung hna an luh hlan ah takpum thianhhlilmhnak hna an tuah hmasa taw. Kan nih thlarau thianhhlilmhnak hi tuah khawh a si ve, cu cu Amah hmai ah kan mah te long kan va kal i, sual phuannak le biaknak kha kan van tuah a herh.

3. Midang he lungrualnak a ngei lomi hna cu thlarau thawnnak a ngei lo. Midang he lungrualnak cu van in a rak tlami damti bantu a si, cu nih cun thlarau lei tharchuahnak le thluachuah nak kha a van phurh tawn, tiah David nih a ti. (Salm 133:3) Remrual lonak thinlung put cu a tha lomi ruahnak a si. Nunnak zong a rocarter, thlarau lei nunnak zong a rocarter. A si nain lungrualnak thinlung put nih cun thlarau lei thazaang a tharchuahter i thawnnak zong a pek. Midang ngaihthiam khawh lonak, lungchuangah i uampengnak, mi soiselnak le ceihciarnak vialte hna thlarau thawnnak a dontu an si hna.

Mi dangcung ah zaangfahnak thinlung put dah ti lo nih cun thlarau chiti thuhnak, thawnnak hna le Pathian thluachuahnak hna hi a dertu dang an um lo. Mi cungah dawtnak ngeih lo, mi thangchiatnak, midang nih harnak le zatlaknak an ton tikah a thlite in a lung a rak i lawm ziarmi hna hi thlarau thawnnak an ngei kho lo. Thlarau riantuannak le duhnak he ai ralkahmi paoh cu cu thlarau thawnnak a dontu a sit awn.

Thiang Thlarau ngaihchiatternak kong he pehtlai in ai ralringmi na si maw? Pathian fale hna kha a tongmi paoh nih Pathian mitmu kha an tongh a si (Zech.2:8). Har le fe thlacamnak in na halmi thluachuahnak kha zeirek lote na hrawh dih khawh ko. Thiang Thlarau cu nun a nemmi

le dawtnak a ngeimi a si. Pathian dawtnak kha kan thinlung chungah ti toih bantuk in toih kha Thiang Thlarau nih a tuanmi rian pakhat a si (Rom 5:5). Hi tlukin dawtnak in a khatmi le nun a nemmi hi a ngaih ka chiatter ding a si.

Hi kong he pehtlai in Mithiang Paul nih cun fiangteo in hi ti hin a kan chim. *“Zeicahdah nan unau hna cu nan soi kun hna? (Rom 14:10). “Midang sal biaceihtu dingah nangmah cu ahodah na si?” (Rom 14:4)* Midang soiselnak thinlung put nih hin Thlarau ngaih a chiatter tawn.

“Cun Pathian Thiang Thlarau kha a ngaihchiatter hlah u; Lungthli in i uamnak le thinhunnak le ingpuannak kha hlaw hna u.Pakhat le pakhat cungah zaangfahnak lungthin le nemnak lungthin ngei u law Pathian nih Khrih thawngin an ngaihthiam hna bantukin pakhat le pakhat i ngaithiam u. Nannih cu Pathian dawtmi fa nan si caah amah bantuk kha si i zuam u. Khrih nih a kan dawt i a nunnak kha kan caah a pek bantukin, kannih zong kan nunnak cu dawtnak nih a uk ve awk a si. Khrih nih kan ca i a pekmi a nunnak cu Pathian duhmi raihawinak le pekchanhmi rimhmui cu a si”. (Efesa. 4:30 – 5:2).

4. Amah Nawl Ngaih Lonak nih thlarau thazaang a derter. Pathian ceunak chungah na um lo ahcun a si loah Pathian nih an pekmi caan tha hna kha a hman zia na thiam lo ahcun thlarau thazaang thawnnak na ngei kho lai lo. Bawi Jesuh caah tha hlei zaang hlei cawi ding in Pathian nih caan tha an pek tawn kha philh hlah. Cu bantuk in tuah awk hnek cu kan si lo nain Bawipa kan dawtnak cungah a ummi a si, Amah lunglomhter kha zeitlukin dah kan duh, timi cungah a ummi a si.

Na thinlung chungah Amah na dawtnak, na tlaihchannak hna kha a thancho ahcun thluachuahnak tampi na dong lai. A si nain amah dawtnak le tlaihchannak thinlung put na ngeih lo ahcun na nunnak a rocar lai i, amah ah aa lawm khomi na si lai lo.

Na thinlung chungah mi cungah dawtnak kha a um lo i, na bia chim le na tuahsernak zongah a langh khawh ti lo ahcun thlarau lei ah tumchuk lei na panh cang, Thlarau umpi nak kha a tlawm chin lengmang cang, thawnnak zong na ngei ti lo, a rian na tuannak ah tumchuk lei na panh chin lengmang cang ti nak a si. Na hawikawm tha bik hmanh a lung ton kha na zuam bantuk in Bawipa nih a ka duh piakmi hi zeidah a si hnga, tiah na ruat bal maw?

Amah nawl na ngaih lo, Thlarau lamhruai ning in na nun lo, Bawipa duhnak le nangmah duhnak kha ai ralkah tawn i, amah duhnak kha na kawl lo i, nangmah duh ning paoh in na nun ah cun thlarau lei ah cun tumchuk na panh lai i, thawnnak zong na ngei lai lo. Vawlei lei thil thawnnak hna hi acozah nih an uk an tlaih bsntuk in Thlarau thawnnak cu Pathian nawlbia phung cungah a ummi a si,

5. Mah le mah i lungmuh tuk i, lungpuam phun in umter le a rum ngai le a ngei bantuk in i umter nak nih thlarau thazaang a derter. Hi kong he pehtlai in Baibal cawnpiaktu saya R. A. Torrey, D.L.Moody he rian a tuantimi pa nih hi ti hin a chim.

Mah le mah i zumhtuk le i uahnak hna nih thlarau thazaang a derter. Pathian thawnnak kha a duhmi nih cun amah le amah kha ai hlawt awk a si. A rum ngai phun le a ngei ngai phun ai umtermi hna, duh paoh in a tlonglengmi hna le a eiding mi hna nih thlarau thazaang thawnnak cu

an ngei kho lai lo. Zalong tuk in a tlonglengmi hna le taksa duhnak in a khatmi hna le mi uahthlarmi hna cungah Thlarau thawnnak cu a um kho lo.

Thiang Thlaru thawnnak in khat peng u si, ti kan duh ahcun tangdornak thinlung put ngeihnak in le daithlannak le vawlei taksa duhnak kan i ralrin ding a si. “*Jesuh Khrih ralkap tha bantuk in harnak kha va tuar ko,*” (2Timote 2:3). Sualpalhnak ka tuah sual lai, timi nak hmanh in a hleiluatin a rum tukmi hna ka si sual lai, ti ka phang. Hi hi tih a nung ngaihmi thil pakhat a si ve. “*rawlulhnak le thlacamnak bak loin a kal duh lomi,*” (Matt. 17:21), Satan riantuannak atu kan channak tampi a um.

Thiang Thlarau nih Khrihfabu thatnak kha a tuah lengmang mi a si, Khrihfabu nih midang sinah thawngtha bia an chim khawhnak hnga thawnnak a pek tawn. Mah ruahnak le duhnak kha biapi tukah chiahnak cu Khrih duhnak le Pathian duhnak he ai ralkahmi a si. Khrihfa hna nih an mah duhnak tuah le ruahnak hna cu nun thianhlimnak ngeih awkah lam dawntu a si, vawlei mi zum lotu hna cung zong zaangfahnak lungthin ngeih khawh a si lo, cu tikah Pathian ram kha a kauhtet kho ti lo. Amah thawngtha bia karhnak le thlarau tlaw tlaihnak kha a tuah lomi khrihfabu a hrintharmi khrihfabu tiah ti khawh an a si lo. Amah dawtnak le thlarau tlaw tlaihnak kha kan ngeih lo ahcun Thiang Thlarau in toin kan si lai lo.

6. Mah le i zumh raih tuknak le porhlawtnak hna nih thlarau thazaang a derter. Porhlawtnak nih thlarau thazaang a derter bak ko. Ai porhlawmi hna sinah cun a sunparnak kha Pathian nih a hrawmh

hna lo. Thlarau in a khatmi hna sinah Pathian cu ai phuang tawn, a sinain porhlawtnak thinlung put an ngeih bak in thlarau lei an thazaang a der colh ko. Cu caah Satan nih kan i porhlawtnak hnga a kan tukforh lengmang nak a si.

“Pathian nih ka nunnak ah a kut kha a lak ahcun hi ka hmur hna hi lei cet men a si ko lai,” tiah Billy Graham nih atu le atu a chim tawn. Kan nih lei cet in sermi um bel sawhsawh kan si ko. *“Asinain hi thlarau rothil a kengtu kannih hi tlak um bantuk men kan si, cu nih cun thil ti khawhnak thawnnak hi kanmah ta si loin Pathian ta a si ti kha a langhter.”* (2Korin 4:7)

Vawlei cung minung dang vialte nakin Pathian cu Moses sinah hin hmaitonh bakin ai langmi a si. Cu tikah midang vialte nakin Moses nih khuaruahhar thil hna hi tam deuh a tuah tawn(Deut.34:10,12). Zeicahtiah Moses vawlei cung minung dang vialte nakin tang ai dormi a si caah a si (Num.12:3)

Uzziah kha a hong thawn chin lengmang i, a van i porhlawt hlantiang kha cu Pathian nih a bomhchanh lengmang ko (2Chanrel nak 26:15-16). Hi bantuk in atu chan Khrihfabu hruaitu hna kong zong hi tial awk a um ve. A thlacamnak kha leh a si ruangah khuaruahhar in a thinlungah porhlawtnak a rak um hlan tiang kha cu Pathian nih Hezekiah siangpahrang kha a rak hman ko (32:25). Cu bantuk thiamthiam in Nebuchadnezzar siangpahrang zong kha porhlawtnak thinlung put a rak ngeih hlan tiang kha cu Pathian nih a rak hman ko (Daniel 5:20)

Satan a rak tlukrilhna hi zeidang ruanga si loin porhlawt nak ruanga a rak si (Ezekiel 28:2, 5,17; 1Timote 3:6). Porhlawtnak nih Khrih he a kan lawhter lo, Satan he tu in a kan lawhter. Porhlawtnak thinlung put nih cun Pahtian he a kan hlatter i, Pathian nih hnu lei a kan chitter tawn. A porhlaw mi hna cu Pathian nih a rem hna lo, a hlawt hna. A sinain tangah ai dormi hna a zaangfah tawn hna(James 4:6; 1Peter 5:5)

Mah le mah kai za ve ko, timi ruahnak hi porhlawtnak caah hlei khuar pakhat a si. Mah le mah i thangthatnak zong hi thangtha awk a simi Pathian kha kan thangthat lo, tinak a si fawn. Pathian kha thinlung dihlak in bochannak nih khan mah le mah bochannak thinlung put kha a tlaw ter. A taktak ti ah cun mah le mah bochannak timi cu vawlei taktak ruahnak a si, vawlei taksa ruahnak le phunglam nih cun a Liangganmi Pathian bochannak a tlawter i, Pathian umpinak kaw duhna thinlung zong kha a tlawter.

Pathian thawnnak hmual le thilti khawhna kha amah rian kan tuannak ah a langh khawhna ding caah cun tangdornak he amah pehltaihna tha kan ngeih lengmang awk a herh. Cu hnu longah Pathian nih a thawnnak in a kan thuamh lai. Taksa le thawnnak le thazaang zong a um ve ko. Satan thawnnak zong hi ai phuang kho ve fawn. An nih ceunak vanmi bantu in an muisam hna an i thleng kho ve(2Korin 11:14)

7. Thathutnak nih thlarau thazaang a zorter. Nih chuak capo saih lawmhnak te hna hi Pathian pekmi laksawng pakhat a si ve nain a herhna zawnte longah hman ding a si. Pathian hmanh hi nihchuak le

lunglawmmi a si ve. Cu caah lung ai lawm ding le nihchuak capo saih in nih len ding in a kan sernak a si. A sinain nihchuak capo saih dingah a hmun le a caan le a zawnkhan timi a um, cu cu Pathian duhmi a si. A hleihluat tukin nihchuak capo zaihnak in thlarau lei ah kan i biataknak ding kha a donh taw. Thlarau lei kan i biatak thangthatnak le pumh khawmhna kan ngeih dingmi hna hi Satan nih a duhmi a si lo. Cu tikah hnahnawhnak hna kan pek tawn. Pathian nih chiti thuhnak hna hi Satan nih cun fir piak a duh, thlarau lei mangtam hna hi a tlunter tawn. Thiang Thlarau umpinak le Thlarau thawnnak cu thinlung taktak tein thla a cammi hna caah a si. Ngol hngal loin nihchuak capo saihnak nih hin thlacamnak caan tha hna hi a chuh tawn i, thlarau lei thazaang hna a derter tawn.

8. Thlarau thawnnak cu Sualnak nih a derter, cun a hrawh lengmang fawn. Hngal ko na bu tein nawlngaih lo nak cu ceunak cungah sualnak, midang cungah sualnak hna a si. Pathian ceunak lamthluanah um lo ah cun Pathian nih a umpi duh ti hna lo, Pathian lung zong ton khawh a si lo. Sualnak nih cun Thlarau in khahnak kha a donh i, thlarau thawnnak ngeih khawh a si lo. Cu long hmanh si loin sualnak nih hmual ngei ngai in thlacamnak kha a donh bak fawn. *“Sualnak kha ka lungchungah ka thuh ko ahcun Bawipa nih ka thlacamnak kha a ka ngaih piak lai lo.”* (Salm 66:18) Hi hi cu sualnak a si timi kha ceunak a kan hngalhter ko na bu in kan hei tuahmi Pathian nawlbia buarnak(Jn.3:4) hi a chim duhmi a si.

Israel miphun hna nih Pathian nawl a ngaih lo i, Pathian he biakamnak kha an chah tikah mithli tla in an thlacamnak le tipul nak Pathian nih a ngaih piak ti hna lo(Deut. 1:45). Samson nih khan

Pathian kha a tih lo i, a nawl a ngaih lo tikah a lu zong an kongh dih i cincik in an hren ko, thawnnak a ngei ti lo. Cu bantuk in kan nih zumtu Khrihfa riantuantu hna hi kan si ve sual lai, ti phan awk ngai a si.

Kan nih cio hna zong nih Pathian nawl kan ngaih lo caan voi tampi a um theu tawn, kha tikah hi bantuk nawl kan ngaih lo nak nih Thlarau ngaih a chiatter timi kha kan hngalh awk a si. Hi bantuk in Thlarau ngaihchiatter nak hna hi Satan riantuannak le tukforhnak longte an si. Thlarau riantuannak kan doh bantuk zong a si fawn. Zei hngal loin Thlarau kha a ngaih kan chiatter ah cun Amah dawtnak le zaangfahnak a ngeimi a si caah a kan ngaihthiam i, a chonh zong a kan chonh than tawn. Cu bantuk lio caan hna ah amah lei ah kan i mer i, Pathian lamhruainak kha kan zulh ahcun Pathian he a thami pehtlainak le hawikomhnak kan ngei than kho ko lai. Kan sualpalhnak hna kha ngaihthiam i, sualthiannak hna kha Pathian nih a kan tuah piak caah Amah cu thangtha si ko seh. Pathian cu sualngaihchihnak he amah sinah kan fuh ahcun a dawtnak le amah umpinak le a thawnnak hna cu a kan pek than ko lai (1Jn.2:1). Ni fatin kan nunnak ah hin Pathian duh lo ning hna kan sual hnga maw, timi ralrinnak ngei hna u si law, tangdornak thinglung put le Amah duhnak tuah kha kan duhnak ngan bik si sehlaw, a thawnnak in an thuamh peng nak hnga Amah he hawikomhnak cu ngei lengmang ko hna u si.

Lunglawmhnak

A kan dawtu le a kan kilvengtu kan Bawipa vel thawngin **A RAT THANNAK THAWNGTHA** hi kan van chuah than khawh caah Bawipa kan thangthat ko. Ca reltu vialte hna zong nih thlarau thazang nan i lak lai, timi kan ruahchan ko. Thlarau thazaang nan i lak khawhnak hnga kan thlacamnak zong a si fawn. Thazaang ai lakmi hna zong nih lawmhnak bia chimnak zong nan kan theihter khawh ah cun kan i lawm tuk ko lai.

Rev. Run Lian
P.O.Box 1349
Yangon, Myanmar
Tel: 95-9452112354